

८४

अकोला महानगरपालिका

मुंबई प्रांतिक महानगरपालिका अधिनियम, १९४९ चे
कलम ४५१ नुसार महानगरपालिका सर्वसाधारण
सभा ठराव निलंबित करण्याबाबत.

महाराष्ट्र शासन

नगर विकास विभाग,

शासन निर्णय क्र. अमपा २०११/प्र.क्र.३९/नवि-२६,

मंत्रालय, मुंबई-४०० ०३२.

दिनांक - ०५ डिसेंबर, २०१२.

- संदर्भ** - १. आयुक्त, अकोला महानगरपालिका यांचे पत्र क्र. अमनपा/साप्रवि/
आस्था-२/५४६/२०१०, दि. १८ नोव्हेंबर, २०१०.
२. आयुक्त, अकोला महानगरपालिका यांचे पत्र क्र.
अमनपा/साप्रवि/आस्था/६७६/२०११, दि. ०६ जानेवारी, २०११.
३. आयुक्त, अकोला महानगरपालिका यांचे क्रमांक निरंकुत कॅम्प, मुंबई,
दि. ११/१०/२०१२ चे पत्र.

प्रस्तावना : श्री. राजेंद्र घनबहादूर हे अकोला महानगरपालिकेचे कर्मचारी असून ते तत्कालीन अकोला नगर परिषदेमध्ये १९८३ मध्ये मिश्रक (Compounder) या पदावर रुजू झाले. ते तत्कालीन अकोला नगर परिषदेमध्ये मिश्रक (Compounder) या पदावर कार्यरत असताना तत्कालीन अकोला नगर परिषद स्थायी समिती ठराव क्र. २/१, दि. १०/१०/१९९८ अन्वये जकात अधीक्षक या पदावर त्यांना प्रथम पदोन्नती देण्यात आली. त्यानंतर अकोला नगर परिषदेचे अकोला महानगरपालिकेत रुपांतर झाल्यानंतर जुलै, २००६ मध्ये महानगरपालिका प्रशासनाने श्री. घनबहादूर यांना लेखापाल या पदावर पदोन्नती देण्यात आली. तथापि, सदर पदोन्नतीस मुंबई प्रांतिक महानगरपालिका अधिनियमातील तरतूदीनुसार महासभेची मान्यता घेण्यात आलेली नव्हती.

श्री. घनबहादूर यांना महानगरपालिका प्रशासनाने लेखापाल या पदावर दिलेल्या पदोन्नतीस महासभेची मान्यता प्राप्त नसताना महानगरपालिका प्रशासनाने श्री. घनबहादूर यांना सन २००८ मध्ये सहायक आयुक्त या पदावर पदोन्नती दिली. सदर पदोन्नतीस देखील महासभेची मान्यता घेण्यात आलेली नव्हती.

मुंबई प्रांतिक महानगरपालिका अधिनियम, १९४९ चे कलम, ४५ (४) मधील तरतूदीनुसार सहायक आयुक्त या पदावरील पदोन्नतीस शासनाचे अनुमोदन आवश्यक आहे. श्री. घनबहादूर हे अकोला महानगरपालिकेचे कर्मचारी असल्याने त्यांच्या सहायक आयुक्त या

पदावरील पदोन्नतीस व नियुक्तीस प्रशासनाने प्रथम अकोला महानगरपालिका महासभेची (सक्षम प्राधिकारी) मान्यता घेवून तद्नंतर उक्त अधिनियमातील कलम ४५ (४) मधील तरतूदीनुसार श्री. घनबहादूर यांच्या सहायक आयुक्त या पदावरील नियुक्तीस शासनाचे अनुमोदन (Confirmation) घेणे आवश्यक होते. तथापि, तसे न करता तत्कालीन आयुक्त, अकोला महानगरपालिका यांनी दि. ०१ मार्च, २००८ रोजी उक्त अधिनियमातील कलम ४५ (४) च्या अधीन राहून श्री. घनबहादूर यांना ०२ वर्षांचा परिविक्षा कालावधी ठेवून तात्पुरती पदोन्नती दिली. तत्कालीन आयुक्तांनी श्री. घनबहादूर यांना दिलेली पदोन्नती ही नियमबाह्य असल्याने सदर पदोन्नती खारीज करण्याबाबत आयुक्त, अकोला महानगरपालिका यांनी दि. १८ नोव्हेंबर, २०१० च्या पत्राने शासनास विनंती केली होती. या संदर्भात आयुक्तांच्या प्रस्तावास अनुसरून शासनाच्या दि. १४/१०/२०११ च्या पत्राने आयुक्त, अकोला महानगरपालिका यांना पुढीलप्रमाणे कळविण्यात आले -

श्री. आर. पी. घनबहादूर यांना सहायक आयुक्त या पदावरील नियुक्तीस कलम ४५ (४) खाली शासनाचे अनुमोदन (Confirmation) आवश्यक आहे. श्री. घनबहादूर यांच्या सहायक आयुक्त म्हणून नियुक्तीस अकोला महानगरपालिका प्रशासनाने प्रथम महानगरपालिकेची मान्यता घेणे व नंतर कलम ४५ (४) खाली शासनाचे अनुमोदन (Confirmation) घेणे आवश्यक होते. मात्र तसे न करता तत्कालीन आयुक्त यांनी दि. १/३/२००८ रोजी कलम ४५ (४) च्या अधीन राहून श्री. घनबहादूर यांना २ वर्षांचा परिविक्षाधीन कालावधी ठेवून तात्पुरती पदोन्नती दिली आहे. सदर आदेश अधिकारबाह्य देखील असल्याने शासनाने कलम ४५ (४) खाली त्यास अनुमोदन (Confirmation) देण्याचा प्रश्न उद्भवत नाही. सदर दि. ०१/०३/२००८ चे आदेश या आधारावर कलम ४५१ (१) खाली निलंबित करण्यात येत आहे. त्यानुसार तात्काळ कार्यवाही करण्यात यावी.

शासनाच्या उपरोक्त आदेशाविरुद्ध श्री. राजेंद्र घनबहादूर यांनी मा. उच्च न्यायालय, नागपूर खंडपीठामध्ये याचिका क्र. ५५७९/२०११ दाखल केली होती. सदर याचिकेमध्ये मा. उच्च न्यायालयाने दि. ०९/०८/२०१२ रोजी अकोला महानगरपालिका महासभेने दि. २०/०६/२०१२ रोजी पारित केलेला ठरावावर शासनाने मा. उच्च न्यायालयाचे आदेश प्राप्त झाल्यापासून ०८ आठवड्यांच्या आत निर्णय घ्यावा, असे आदेश पारित केले आहेत.

अकोला महानगरपालिकेने सर्वसाधारण सभा ठराव क्र. २४, दि. २०/०६/२०१२ रोजी श्री. घनबहादूर यांना देण्यात आलेल्या सहायक आयुक्त या पदावर देण्यात आलेल्या पदोन्नतीस व नियुक्तीस कार्यान्तर मंजूरी देण्यात आली आहे.

आयुक्त, अकोला महानगरपालिका यांनी सदर ठरावासंदर्भात पुढीलप्रमाणे अहवाल सादर केला आहे -

अकोला महानगरपालिकेने दि. २०/०६/२०१२ च्या सर्वसाधारण सभेमध्ये मा. अध्यक्ष यांच्या परवानगीने येणाऱ्या विषयामध्ये श्री. राजेंद्र घनबहादूर यांची दि. ०१ मार्च, २००८ रोजी सहायक आयुक्त या अनुसूचित जातीच्या रिक्त असलेल्या पदावर करण्यात आलेल्या पदोन्नतीस चर्चा करून मान्यता प्रदान करणेबाबत ठराव क्र. २४, दि. २०/०६/२०१२ अन्वये घेण्यात आला आहे. सदरचा ठराव हा सर्वसाधारण सभेच्या दि. २० जून, २०१२ च्या विषय पत्रिकेमध्ये घेण्यात आलेला नाही. तसेच सदरचा विषय घेण्याकरीता प्रशासनाकडून कोणतीही प्रशासकीय टिप्पणी घेण्यात आलेली नव्हती. सदर ठरावामध्ये नमूद केलेल्या सहायक आयुक्त व यापूर्वी जकात अधीक्षक/लेखापाल या सर्व पदोन्नत्या या नियमानुसार देण्यात आलेल्या आहेत, असे नमूद आहे. सदर ठरावामध्ये तत्कालीन उप आयुक्त (प्रशासन) व मुख्य लेखा परिक्षक यांनी केलेला चौकशी अहवाल व तत्कालीन आयुक्त यांनी श्री. राजेंद्र घनबहादूर यांना वेळोवेळी देण्यात आलेल्या नियमबाह्य व चुकीच्या पदोन्नत्या रद्द करण्याबाबत देण्यात आलेली कारणे दाखवा नोटीस व चौकशी अहवाल फेटाळला नाही किंवा तो रद्द सुद्धा केलेला नाही. करीता तत्कालीन आयुक्त यांनी वेळोवेळी यापूर्वी सदरच्या पदोन्नत्या या नियमबाह्य असल्याबाबत शासनास सादर केलेल्या प्रस्तावाशी सदरचा दि. २० जून, २०१२ रोजीचा ठराव विसंगत असल्याचे दिसत आहे. तत्कालीन आयुक्त यांनी शासनाकडे वेळोवेळी सादर केलेल्या प्रस्तावास हे कार्यालय सहमत आहे.

अकोला महानगरपालिकेने दि. २०/०६/२०१२ रोजी पारित केलेला सर्वसाधारण ठराव क्र. २४ बाबत आयुक्त, अकोला महानगरपालिका यांनी शासनास सादर केलेला अहवाल विचारात घेता, अकोला महानगरपालिकेने दि. २०/०६/२०१२ रोजी पारित केलेला सर्वसाधारण ठराव क्र. २४ निलंबित करण्याची बाब शासनाच्या विचाराधीन होती.

शासन निर्णय : अकोला महानगरपालिकेने दि. २०/०६/२०१२ रोजी पारित केलेला सर्वसाधारण ठराव क्र. २४ मुंबई प्रांतिक महानगरपालिका अधिनियम, १९४९ चे कलम ४५१ (१) नुसार निलंबित करण्यात येत आहे.

मुंबई प्रांतिक महानगरपालिका अधिनियम, १९४९ च्या कलम ४५१ (२) नुसार महानगरपालिकेस किंवा आयुक्तांना या आदेशाविरुद्ध सदर आदेश प्राप्त झाल्याच्या दिनांकापासून ०१ महिन्याच्या कालावधीत शासनाकडे अभिवेदन करता येईल व विहीत मुदतीत अभिवेदन प्राप्त न झाल्यास कलम ४५१ (२) प्रमाणे पुढील कार्यवाही करण्यात येईल.

महाराष्ट्राचे राज्यपाल यांच्या आदेशानुसार व नावाने,

२०/०६/२०१२

(ज. ना. पाटील)

उप सचिव, महाराष्ट्र शासन

प्रति,

१) महापौर, अकोला महानगरपालिका, अकोला द्वारा आयुक्त, अकोला महानगरपालिका, अकोला.

२) विभागीय आयुक्त, अमरावती विभाग, अमरावती.

३) आयुक्त, अकोला महानगरपालिका, अकोला.

✓ ४) कक्ष अधिकारी, नवि-२९, नगर विकास विभाग, मंत्रालय, मुंबई.

(वेब कॉर्डिनेटर यांना शासनाच्या संकेतस्थळावर प्रसिद्धीसाठी अग्रेषित.)

५) निवड नस्ती, नवि-२६.

६) वैयक्तीक नस्ती, नवि-२६.

संज्ञांक संकेतांक क्र २०१३१२२११२०७१७५०२५